



## **Qorti tal-Appell Kriminali**

**Onor. Imhallef Dr. Antonio Mizzi LL.D., Mag. Juris (Eu Law)**

**Appell Numru: 339/2015**

Il-Pulizija

vs

**Rennie Attard**

iben Joseph, imwieved Pieta', fit-13 ta' Marzu, 1978, detentur tal-karta ta' l-identita' numru  
159478(M)

Illum, 4 ta' Novembru, 2016

Il-Qorti,

Rat l-akkuza dedotta kontra l-appellant Rennie Attard quddiem il-Qorti tal-Magistrati (Malta):

Talli ghax-xhur ta' Mejju, 2013 sa Mejju, 2015, meta hekk ordnat minn xi Qorti jew marbut b'kuntratt naqas li jaghti lil martu Laura Borg u/jew lil uliedu s-somma ffixsata minn dik il-Qorti jew stipulata bil-kuntratt bhala manteniment ghaliha u/jew ghall-ulied fi zmien 15-il jum minn dak il-jum li fih skont dik l-ordni jew dak il-kuntratt, ikollha tithallas dik is-somma.

Rat is-sentenza tal-Qorti tal-Magistrati (Malta) tat-22 ta' Gunju, 2015 fejn il-Qorti wara li rat l-artikolu 338(z) tal-Kapitolu 9 tal-Ligijiet ta' Malta, sabet lill-imputat Rennie Attard hati tal-imputazzjoni kif dedotta kontra tiegħu u ikkundannatu għal (6) sitt xhur prigunerija.

Rat ir-rikors tal-appellant Rennie Attard ipprezentat fl-24 ta' Gunju, 2015 fejn talab li din il-Qorti joghghobha tikkonferma s-sentenza appellata fejn sabet lill-appellant hati u tirrevoka l-piena nflitta u minflok tinfliggi piena iktar idonea u inqas harxa li tirispekkja l-każ in eżami.

Rat l-aggravji tal-appellant u cioe':-

Illi l-appellant jikkontendi li l-piena nflitta fuqu hija waħda esagerata tenut kont tal-fatt li l-appellant ma riedx li jaħrab mill-obbligi tiegħu imma kienet biss kwistjoni li sa dakinhar tas-sentenza appellata kien għadu mhuwiex f'posizzjoni li jhallas il-manteniment imsemmi.

Illi l-appellant għaddej minn diffikultajiet finanzjarji kbar minhabba li ma ghandux il-mezzi finanzjarji adegwati biex jonora tali manteniment, dan minhabba l-fatt li x-xogħol li jagħmel ma jirrendix paga għolja izda jaqla paga minima.

Illi l-appellant minbarra x-xogħol li jagħmel u li bih kull ma jaqla' hi l-paga minima hu ghandu tifel iehor x'jiehu hsieb kif ukoll loan, u kera, u irid ukoll jibqalu xi haga għal hajja ta' kuljum sabiex jgħajjex lilu nnifsu.

Illi l-appellant sab ruħu rinfaċċjat b'ċirkostanzi li ma kellux kontrol fuqhom, fejn huwa pprova jagħmel għall-aħjar izda sfalu fix-xejn.

Illi kienu d-dikjarazzjonijiet foloz tal-parte civile li wasslu sabiex jigi fis-seħh digriet bħal dan mertu ta' dan l-appell li qieghed iwassal lil-appellant sabiex jiskonta diversi pieni l-ħabs.

Illi fis-sentenza deċiża mill-Appell Kriminali fl-ismijiet Il-Pulizija vs. Publius Said deċiż fid-9 ta' Lulju 2003 u f'diversi sentenzi sussegwenti:

‘l-għan ewlieni tal-legislatur meta ntroduċa din il-kontravvenzjoni xi ftit tas-snin ilu kien li jgħib pressjoni fuq persuni li jkunu riluttanti li jhallsu manteniment lid-dipendenti tagħhom u mhux li jippunixxi biss għall-ksur tal-ordnijiet tal-Qrati, li kif intqal għandhom dejjem jiġu obduti u osservati skruplozament.’

Illi fis-sentenza deciza fl-ismijiet Il-Pulizija vs. Anthony Azzopardi deciza fis-26 ta’ Settembru, 2011, deciza mill-Qorti ta’ l-Appell Kriminali (per Prim’ Imħallef David Scicluna) gie deciz li in vista ta’ dak deciz fis-sentenza il-Pulizija vs. Publius Said, ‘*konsegwentement għandu jkun hemm temperament fil-piena*’ u dik il-Qorti rriformat is-sentenza appellata, rrevokata in kwantu kkundannat lill-appellant għal xahar prigunerija, u minflok kkundannatu għall-hlas ta’ *ammenda* ta’ tmienja u ħamsin ewro u tlieta u għoxrin centezmu (€58.23), liema somma tiġi kkonvertita f’ħamest ijiem detenzjoni jekk ma tithallasx minnufih.’

Illi anki fis-sentenza deciza mill-Qorti ta’ l-Appell Kriminali fl-ismijiet Il-Pulizija vs. Mario Gafà, deciz fl-1 ta’ Novembru 2010 (Appell Kriminali Numru 259/2010) fejn l-imputat kien akkuzat talli ma ħallasx il-manteniment għax-xhur ta’ Awissu 2009, Settembru 2009, Ottubru 2009 u Novembru 2009, l-ewwel Qorti kienet ikkundannatu xahar prigunerija sospizi għal sena ai termini tal-artikolu 28A tal-Kapitolu 9 tal-Liġijiet ta’ Malta u ordnatu sabiex iħallas is-somma ta’ elfejn u tmienja u erbgħin euro (€2,048).

Illi nonostante dan, dwar din il-piena msemmija f’din is-sentenza citata, l-Qorti tal-Appell Kriminali kienet irriformat s-sentenza appellata, irrevokata in kwantu kkundannat lill-imputat Mario Gafà xahar prigunerija sospizi għal sena ai termini ta’ l-artikolu 28A tal-Kapitolu 9 tal-Liġijiet ta’ Malta u ordnat li jhallas is-somma ta’ elfejn u tmienja u erbgħin euro (€2,048) fi zmien tliet (3) xhur ai termini ta’ l-artikolu 28H tal-Kapitolu 9 tal-Liġijiet ta’ Malta u minflok a tenur ta’ l-artikolu 15 tal-Kapitolu 9 tal-liġijiet ta’ Malta, twiddu biex ma jergax u tikkonferma s-sentenza appellata fil-bqija.’

Illi fil-kawza fl-ismijiet Il-Pulizija vs. Joseph Brincat deciza mill-Qorti ta’ l-Appell Kriminali fil-21 ta’ Mejju 2013, l-imputat kien akkuzat talli ma’ ħallasx manteniment għax-xhur ta’ Ġunju 2011 u Lulju 2011, l-ewwel Qorti kienet ikkundannatu xahar prigunerija sospiz għall sena ai

terminu tal-artikolu 28A tal-Kapitolu 9 u ordnat lill-imputat sabiex iħallas is-somma ta' erba' mitt euro (€400) fi zmien xahar ai termini tal-artikolu 28H tal-Kapitolu 9 tal-Liġijiet ta' Malta.

Illi din l-Onorabbli Qorti kienet laqgħet l-aggravju tal-appellant dwar il-piena u bidlet u rrevokat il-piena ta' *'xahar prigunerija sospiza għal sena u minflok qed tikkundannaħ iħallas amenda ta' €58.'*

Għalhekk, tenut kont tal-verosimilita tal-kaz tal-appellant għal dawk tas-sentenzi hawn fuq citati li l-appellanti jikkontendi li hemm lok għal mitigazzjoni tal-piena erogata mill-ewwel Onorabbli Qorti.

Rat l-atti kollha tal-kawza.

Semgħet it-trattazzjoni tal-partijiet.

Rat il-fedina penali aggornata tal-appellant ezebita mill-prosekuzjoni fuq ordni tal-Qorti.

Ikkunsidrat,

Illi fis-seduta tal-4 ta' Novembru, 2016 il-Qorti giet infurmata li l-appellant hallas dak kollu dovut lill-parte civile.

Għldaqstant, tikkonferma s-sentenza ta' htija tal-appellant. Dwar il-piena, tilqa l-appell ta' Rennie Attard. Thassar u tirrevoka s-sentenza appellata u minflok tillibera lill-appellant taht il-provvedimenti tal-artikolu 22 tal-Kapitolu 446 tal-Liġijiet ta' Malta bil-kondizzjoni li ma jikkomettiex reat iehor fi zmien sitt xhur mil-lum.